

# ሰንበት ዘዕጉለ ቋዓት

(ነሐሴ 18 2017 ዓ.ም. (8/24/2025))

**መዝሙር፡** ይሁብን ዝናሙ... ዝናም ብግዜኡ ይህበና እኽሊ በረኽት ይጽግወና ክረምቲ ይኸፍተልና ምሕረት የውርደልና በረኽት ዝናም የፍስሰልና፡፡ ዓይኑ ከፊቱ የማኑ ዘርጊሑ ምሕረቱ ይሰደልና፡፡ ኃጢአት ኪሓድግ ተፈቂድሉ እዩሞ አዲንቲ ኩሎም ንዓኻ ይትስፈዋ በብግዜኡ መግቦም ይህቦም።

**ንባባት፡** ሮሜ 11:33-36፤ ያዕ 1:17-ፍ፤ ግ.ሓ. 22: 6-22፤ ማቴ 16:13-20።

**ምስባክ፡** ዓይነ ኩሉ ይሴፎ ኪያክ፤ አንተ ትህቦሙ ሲሳዮሙ በጊዜሁ፤ ትሰፍሕ የማንከ ወታደግብ ለኩሉ እንስሳ ዘበርዓትከ። ፍጡራት ኩሎም ብተስፋ ንኣኻ ይጽቦዩ፤ ንስኻ እውን በብጊዜኡ ምግቦም ትህቦም። ኢድካ ብልግሲ ትዝርግሕ እሞ ንፍጡር ዘበለ ኹሉ ብበረኽት ተጽግቦ መዝ. 145: 15-16።

ካብ ነሐሴ 10-28 (ማኅበረ በኩር) ዘሎ ሰናብቲ አብርሃም፤ እጓለ ቋዓት፤ ደሰያት፤ ዓይነ ኩሉ እናተባህለ ይስመ። ከም አተሓሳስባ ልጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ፤ ስለዚ ጌና አብ ጊዜ ክረምቲ ኢና ዘሎና፤ ነዚ ዘሎናዮ እዋን ፍሉይ ዝገብሮ ብዓለ ፍልሰታ አብ 16 ነሐሴ ስለ ዘብዓልና አብዚ እዋን እውን አሰር ማርያም ተኸቲልና ንሰማይ ዘበቅዕ ሕይወት ሒዝና ክንጉዓዝ የዘኻኸረና። እዚ እዋን ኩሉ ዝሕጎሰሉ ሰዊት ፍረ ዝርአየሉ ሰብን እንስሳን ዘመስግኑሉ እዋን ስለ ዝኾነ ሕጉስ ሕይወት ክንለብስ ይሓተና። አብ ሕይወትናን አብ ሕይወት ካልኣትን ሓጎስ ክንፈጥር ድላይ አምላኽ እዩ። ምሉእ ሓጎስ ምስ አምላኽ ምስ እንኸውን ጥራሕ እዩ ዝርከብ።

አብ ምውዳእ ዓመት እናተቐራረብና አብ ዘሎናሉ እዋን አብ አምላኽ ክንምለስ ዝሕግዝ ንባባት ኢና ሰሚዕና። ቅዱስ አቦና ዮሐንስ መበል 23 ሓደ እዋን ክርስቶስ ብዳግም ክመጽእ እንከሎ ከመይ ኮና ክንጸንሖ ይግባእ ኢሎም ምስ ሓተትዎም” “ኩሉ ጊዜ ዝተጸመድኩም ኩኑ ኢሎም መሊሶም። አምላኽ ክመጽእ እንከሎ ተሰናዲና አብ ጽቡቕ ነገራት ተጊህና እናዓየና ከሎና ክንጽንሖ ይግብአና። አብ ስራሕ አልቦ ከሎና ከይመጽእ ክንጥንቀቕ አሎና። እዚ ማለት ከኣ ብእምነትና ድኹማትን አመት ዘይብልናን ከሎና ክመጽእና የብሉን። እምነት ዝመልኦ ሕይወት ሒዝና ክንጸንሖ አሎና።

ሰብ ካብቲ ሎሚ ብዙሕ አጸጊምዎ ዘሎ ንአምላኽ ዝኸውን ጊዜ ይስእን አሎ። አብ ሸበድበድን አብ ምድላብ ሃብቲ ክጎይን ሃነፍነፍ ክብልን ይርእ ሽዑ ንመጻኢ ሕይወቱ ዝኾነ ከይሓዘ እንከሎ መጸዋዕታ ትኣክል እሞ አብ ተስፋ ቍርጸትን ዋሕዲ እምነት ኣንከሎ አብ ቅድሚ አምላኽ ይቐውም። አብዚ ዘሎናዮ እዋን ነዚ ነገራት ዓው ኢልካ ምዝራብ ዳርጋ ተሪፉ ይመስል ንሰብ በቲ ዘለዎ ሕይወት ክሕጎስ ደፊርካ ግጉይ መገዲ ሒዝካ አሎኻ ተመለስ ተመለሲ ስኣን ምባል ዘኽበርናዮም መሲሉና ሱቕ ኢልና ንኣይ አይጽልኣኒ እምበር ዝገብሮ ንእኡ ይምልከት እናበልና ሓውናን ሓፍትናን ንመገዲ ጥፍአት እናኸዱ ሱቕ ኢልና ንርኢ አሎና።

አብ ጉዳይ እምነት ደፋራት ክንከውን አሎና። ንሓቅን ንድላይ አምላኽን ክንምስክር ትሑዛት ኢና። ከም ዮሐንስ መጥምቕ ንንጉሥ ከይተረፈ ንዝገብሮ ጌጋ ክነግሮ አሎና። ፈሪሕና ወይ ጥቕምና ከይጎድለና ወይ እውን እንታይ ገደስኒ ኢልና ሰባት ሕይወቶም ዓንቃፊ ክፍኣት ዝመልኦ እንከሎ ሱቕ እንተ በልና ንሕና እውን ተሓባበርቶም ኢና። ደፊርና ካብቲ ዝነበርዎ ሕይወት

ንአብነት ብዘይ ቃል ኪዳን ንዝነብሩ፥ ሓመይቲ፥ ኣብ ዝርጋንን ምስኡ ዝኸይድ መስተ ድራግ ዝአመሰሉ ዝነብሩ፥ ሓሰውቲ፥ ኣብ ቅድሚ ሰብ ንፉዓትን ለባማትን ዝመስሉ ግን ካልእ ሕይወት ዝነብሩ ደፊርና ክንዛረቦም ይግብአና። ኣብ መልእኽቲ ዮሐንስ ነዚ ብዝርኢ ከምዚ ዝብል ንረክብ ዝኾነ ይኹን ትምህርቲ ክርስቶስ ከይጋዘ ናባኻትኩም እንተ መጸ ኣብ ቤትኩም ኣይትቀበልዎ ሰላምውን ኣይትበልዎ፥ ከመይ እቲ ሰላም ዚብሎ ኣብቲ እኩይ ግብሩ ኃቢርዎ እዩ (2ዮሐ 1፡ 10-11) ይብል።

ኣምላኽ ዝደልዮ ሕይወት ክንመርሕ ጽወዓት ኢና፥ ነዚ ክንገብር ኣብቲ ቃሉ ዝብለና ብምሉእ ክንልኣኽ ኣሎና። ምስ ክርስቶስ ቀጻሊ ዝኾነ ዘተ ሃልዩና ኣብ ቅድሚኡ እመናት ኮና ንካልኣት ኣብነት ዝኸውን ሕይወት ክንመርሕ ኣሎና። ጸዋዕታና ንዓለም ብርሃን ክንከውን እሞ ንኣቅን ንጽድቅን እትኣምን ዓለም ክንሃንጽ እዩ። ኣብ ጸልማት ንዘሎ ሕልና ብርሃን ድሕነት እንኹልዓሉ ንሕና ኢና። ኣብ ሓዲስ ዓመት ነዚ ከዘኻኸረና ሆየ ሆየ እናበልና ንዓድና መብራህቲ ሒዝና ንዘውር እሞ ነዛ ዓመት ከመይ ኣሕሊፈያ ብርሃን እናህብኩዶ ወይስ ዘንጊዔ ኣብ ሕይወት ሰባት ጸልማት እናእለቶኹ ኢልና ንርእስና ንሕተት። ዓለም ሎሚ መቐረት ጣዕሚ ክርስትና ጠፊእዋ ኣብ ሰንፈላልን ኣብ ጥልመትን ትርከብ ኣላ፥ እዚ እንርእዩን እንሰምዖን ዘሎና ሓቂ እዩ። ክርስትያን መስካሪ እምነቱ ምዃኑ ሓዲጉ ከምንፋስ ዝወቕዖ የማን ጸጋም ይላኻዕ ኣሎ። ርግእ ንበል ልቦና ዝመለኾ ሕይወት ሒዝና ዓድናን ቤተ ክርስትያናን ነኽብር ሽዑ ቅሳነት ሰላም ክነግሰና እዩ።

ጌጋ ጨሪሽና ክንገብር ኣይግብእናን ምኽንያቱ ብእምነት ብዙሕ ተዋሂብና ኣሎና ብዙሕ ከኣ ክንሕተት ኢና። መንግስቲ ኣምላኽ ክንሃንጽ ብመድሕና ዝተዋህበና ዓቢ እምነት እዩ። ብሕወትናን ብስብከትናን መንግስቲ ኣምላኽ ኣብ ልቢ ሰባት ክኣቱ ከምኡ ነቶም ዘይሰምዕዎ ክነግሮም ተልእኮና እዩ። ስብከተ ወንጌል ንውሑዳት ካህናትን ማሕበራትን ዝሕደግ ኣይ ኮነን ኩልና ብጸጋ ጥምቀት ኣብ ማኅበር ክርስቶስ ዝኣቶና እንለብዕ ሓላፍነት እዩ። እዚ ዝበለጸን ዓቢ ሓላፍነትን እዩ።

ቃል ኣምላኽ ኣብ ኩሉ ልቢ ክኣቱን ክስምዓን ክንገብር፥ ምስጢር ኣምላኽን ፍቁርን ክነግር እዋኑ ይሕግዘና እዩ። ኣብ ቅዱስ መጽሓፍን ኣብ ሕይወት ቅዱሳንን ከም እንርእዩ ጉዕዞ እምነት ነውሕን ተጻብኦ ዝበዝሖን እዩ። ነቲ ምስ ኣምላኽ ዘሎና ርክብ ክነቋርጽ ከም ፈተናን ጸላእትን ኮይኖም ዝቐርቡና ብዙሓት እዮም። መድኃኒና ኩሉ ጊዜ ንቑሓት ኮና ክንጽብ ይነግረና። ሰራቂ ዝመጽኣ መዓልቲ ኣይትፍለጥን እያ እሞ ንቐሑ ይብለና።

ሓደ ሃብታም ኣመሪካዊ ኣብ ቫቲካን ክዛወር ዕድል ረኺቡ ከምኡ ኣብቲ ጳጳስ ኣብ ጊዜ ሓጋይ ዘዕርፉሉ ኣብ ካስትል ጋንደልፎ እውን ወሲዶም ኣብኡ ፍሉይ ቤት ጽሕፈት ጳጳስ እውን ክኣቱ ክኢሉ። ኣብቲ ናይ ጳጳስ ቤት ጽሕፈት ሓንቲ ወርቃዊት ተለፎን ርእዩ ከምኡ በዛ ተለፎን ኣብ ኣምላኽ ብቐጥታ ክድውል ትኽእል ኢሎም። ክጥቀመላ ዝኽእል እንተ ኾነ ምስ ሓተተ ግን ፍርቂ ምልዮን ክከፍል ከምዘልኦ ተነጊሩ ስለዚ ኣይደወለን። ሽዑ ንእግረ መገዱ ብኣየርላንድ ካብቲ ኣብሓጎታቱ ዝመጽእዎ ክርኢ ብእኡ ሓሊፉ ኣብ ሓንቲ ቍምስና ኣላጊሱ ነቲ ቆመስ መዝገብ ከርእዮ እና ሓተተ ኣብ ቅድሚኡ ኣብ ቤት ጽሕፈት ቆመስ እንደገና ወርቃዊት ተለፎን ርእዩ። ልክዕ ከምታ ናይ ርእስ ሊቃነ ጳጳሳት ብቐጥታ ናብ ኣምላኽ ክድውል ከምዝኽእል ነጊሮም። ክንደይ ከም ዝኸፍል ምስ ሓተቶም 12 ሰናቲም ንሰለስተ ደቂቕ ኢሎም። ብምግራም ኣብ ቫቲካን ፍርቂ ምልዮን ከኸፍሉኒ ደልዮም ነሮም ከመይ ኢሉ ኣብዚ ሓሲሩ እናበለ ብምግራም ንቆመስ ሓቲቱ። ቆሞስ እወ ከምእዩ እዩ ግን ኣብዚ ኣብ ውሽጢ ሃገር ኢኻ ትድውል ዘሎኻ ኢልዎ ይብሃል።

ምስ አምላኽ ምርኅብ ከም ሓደ ተለፎን እንድውሎ ክሳብ ክንድኡ ቀሊል ድዩ? አምላኽ ክራኽበካ/ኪ ፈቲኑዶ ይፈልጥ? አምላኽ ተለፎን ገሩልካዶ/ኪዶ ይፈልጥ? እወ አምላኽ መዓልቲ መዓልቲ ይራኽበና። እቲ ሕቶ ንሰምዕዶ እዩ። መደበር ራድዮታት 24 ሰዓት ይዛረባ እየን እንተ ሰማዕናየን ጥራሕ እዩ ከምዚ ተባሂሉ ክንብል እንኽእል እምበር ብስም ኣብ ኣየር ፈነውኦ ተሰሚዑ ማለት ኣይኮነን። አምላኽ ዕለት ዕለት ይዛረበና እዩ ግን ንሕና እንተ ሰማዕናዮ እዩ እቲ ቁምነገር። ኣብ ወንጌል **ሓጃቆቹም ዕጡቕ መብራህትኹም ብሩህ ይኹን** (ሉቃ 12:35) ይብለና።

**ኣብ ገለ እዋን ብዘይተጸበናዮ መገዲ ገሩ ይራኽበና።** ወዲ ሰብ ብዘይሓሰብክምዋ ጊዜ ኪመጽእ እዩ እዋ ገተዳለኹም ኩኑ (ሉቃ 12:40) ይብለና። አምላኽ ብዘይ ተሓስበ ጊዜን ብዘይተጸበናዮ መገድን ይጽውዓና። ነፍስወከፍና አምላኽ ዝዛረቦ ኣሎና ገሊኡ እዋን ክንርእዮ የጸግመና እና ኣንጸርጸና አምላኽ ካባይ እንታይ ይደሊ ኣሎ ኢልና አምሪርና ንሓትት። ብጸሎትን ብትዕግስትን ንነገራት ኣብ አምላኽ እንተ ኣንበርና ዘይፍታሕ ጸገም ዘይስገር ፈተና የለን ሓንትስ ትዕግስትን ጸሎትን ንግበር።

ሓደ ካብቲ ዓመት ክውዳእ እንከሎ ክንገብሮ ዝግብኣና ንርእስና ዝኸውን ጊዜ ወሲድና ምስ ነፍስና ክንዛረብ ከመሎኹ ዘጉደልክዎ እንታይ ኣሎ? ክንብሮ ዝግብኣኒ እዋ ብሕመቓይን ብኽፍኣተይን ዘይገበርክዎ እንታይ ኣሎኒ ኢልና እንሓተሉ እዋን እዩ። ምሕታት ጥራሕ ዘይኮነ መልሲ ሂብና ክንክእል እዋ ክንገብሮ ዘሎና ክንገብር ኣሎና። ኣፍደገ ዓመት ክትዕጽ ቀሪባ ኣላ ምስ ዕዳና ኸሎና ንሓዲስ ዓመት ኣይንእተዎ። ዓመትና አምላኽ ሒዝና ተሓዲስና ምስ ሓዲስ መንፈስን ተስፋን ንጀምር።

ኣብ ታሪክ ሓዲስ ዓመት ክኣቱ እንከሎ እሱራት ይፍትሑ ብኡሳት ይዕረቑ ብዙሕ ነገራት ኣብ ጽቡቕን ዘሓጉስን ነገራት ይልወጡ ብሓቂ ጽቡቕ ባህሊ እዩ። ሎሚ ከምትማሊ ንሕና እውን ካልኣት ክገብርዎ ዘለዎም ክንርኢ ዘይኮነ ንሕና እውን ሕይወትናን ሕይወት ካልኣት ክልወጥ ጽቡቕ ንግበር። ልዕሊ ኹሉ ሰላም ዝሰፈኖ ልቢ ሒዝና ሓዲስ ዓመትና ንእተዎ።

**አምላኽ ክንሰምዖ ብዝተፈላለየ መገዲ ክንገብሮ ዘሎና ክሕብረና ኢሉ ይዛረበና ኣሎ።** ንገለና ምስ መባእስትና ክንዕረቕ፥ ንገለና ተቐይምናዮ ንዘሎና ክንሓድግን ክንዕረቅን፥ ንገለና ብኃጢአትና ክንሳሕ፥ ንገለና ካብ ክፍኣት ግብሪ ክንወጽእ፥ ንገለና ኽኣ ካብ ዘራእቲ ጽልኢ ዘራእቲ ፍቕሪ ክንከውን ይዛረበና ኣሎ።

**ዘስተውዕል ልቢ ሃበኒ ጎይታይ፥ ዝሰምዕ እዝኒ ሃበኒ ጎይታይ ክንብል እዋኑ እዩ።** ኣእዛና ቃል አምላኽ ካብ ምስማዕ ዘንጊዐን እንተ ኣለዎ ሎሚ ወደይ/ጓለይ ስምዑኒ እናበለ ቃል ወላዲ የስምዓና ኣሎ። ልብና ተሪሩ እንተሎ ከለስልስልና ንጸሊ ደረቕ ልቢ ሒዝና እንተ ተጎዓዝና ክንሳቕ ኢና። ሕማምና ሎሚ ሕክምና ንርከበሉ ሽዑ ክንሓዊ እዋ ደቂ ብርሃን ኮና ብሩኽ መስቀል ክበርቀልና።

ኣብ ናይ ሎሚ ወንጌል ንቤተ ክርስትያን ሰማዕቲ ክንከውን ይነግረና። **ዲያብሎስ እቲ መጻርርትኹም ዝውሕጦ ደልዩ ከም ዚጓዝም ኣንበሳ ይዘውር ኣሎ እዋ ተጠንቐቑ ንቕሑ** (1ጴጥ 5:8)። ጸላኢ ዘለዎ ሰብ ኩሉ ጊዜ ይጥንቀቅ እዩ ምኽንያቱ ጸላኢኡ እንታይ ከም ዝገብሮ ይፈልጥ እዩ። ንሕና እውን ሰይጣን ጸላኢና ከይዕወተልና ነቂሕና መገዲ አምላኽ ንሓዝ።

አምላኽ ብቤተ ክርስቲያኑ ገሩ ዕለት ዕለት ድላዩ ይነግረና አሎ፤ ንኣኹም ዝሰምዐ ንኣይ ሰምዐ እናበለ ቤተ ክርስቲያን እትብለና ክንሰምዕ ድላይ አምላኽ ከም ዝኾነን እቲ ሓቂ ንሱ ስለ ዝኾነ ክንኣምን ይግብኣና።

ኣ ክርስቶስ መድኃኒና ንቑሓትን ዕጡቓትን ኮና ክንጸንሕ ብኣፍ ቤተ ክርስቲያንካ ገርካ እትምህሮ ኩሉ ጊዜ ሰማዕቲ ክነክውን ሓግዘና፤ ብኣኣ ገርካ እትህበና ጸጋ ነመስግነካ አሎና ንበሎ። ዕለት ዕለት ጸሎት እናገበርና ስንድዋት ክንከውን፤ ሰንበት ሰንበት ቅዳሴ እናሰማዕና ካብ ሥጋኻን ደምካን እናተሳተፍና ማኅደርካ ክንከውን ብኃጢአትና እናተነሳሕና ናይ ፍቕሪ ስራሕ እና አዘውተርና ከም እንነብር ግበረና። ኣብ ጽንኩር እዋን ከይተረፈ ካብ ፍቕርኻ ከይንፍለ ጸጋኻ ሃበና።

ኣባ ንጉሠ ፍሥሓ